



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 19-09-2024

പ്രധാനവാർത്തകൾ

- 1) കഴിഞ്ഞ 10 വർഷത്തിനിടെ സ്വച്ഛത അഭിയാനിലൂടെ രാജ്യത്ത് വിപ്ലവകരമായ മാറ്റങ്ങളാണുണ്ടായതെന്ന് രാഷ്ട്രപതി ദ്രൗപദി മുർമു ; ശുചിത്വ യജ്ഞത്തിന്റെ ഫലമായി ശിശു മരണ നിരക്ക് കുറഞ്ഞതായും രാഷ്ട്രപതി.
- 2) എംപോക്സ്, നില രോഗബാധ സ്ഥിരീകരിച്ച മലപ്പുറത്ത് പ്രതിരോധ നടപടികൾ ഊർജ്ജിതം; രോഗലക്ഷണങ്ങളുണ്ടെങ്കിൽ ആരോഗ്യവകുപ്പിനെ വിവരം അറിയിക്കണമെന്ന് നിർദ്ദേശം.
- 3) കോഴിക്കോട് വിലങ്ങാട് ഊൾപൊട്ടൽ ദുരിതബാധിതർക്ക് സംസ്ഥാന സർക്കാർ പ്രഖ്യാപിച്ച ധനസഹായ വിതരണം ആരംഭിച്ചു.
- 4) സമ്പൂർണ്ണ ജലബജറ്റ് ജില്ലയെന്ന നേട്ടം കൈവരിച്ച് വയനാട്.
- 5) ചൈന ഓപ്പൺ ബാഡ്മിന്റൺ ടൂർണമെന്റ് വനിതാ സിംഗിൾസിൽ ഇന്ത്യയുടെ മാളവിക ബൻസോദ് ക്വാർട്ടർ ഫൈനലിൽ.

രാഷ്ട്രപതി

കഴിഞ്ഞ 10 വർഷത്തിനിടെ സ്വച്ഛത അഭിയാൻ രാജ്യത്ത് വിപ്ലവകരമായ മാറ്റങ്ങളാണ് സൃഷ്ടിച്ചതെന്ന് രാഷ്ട്രപതി ദ്രൗപദി മുർമു. ശുചിത്വ യജ്ഞത്തിന്റെ ഫലമായി ശിശു മരണ നിരക്ക്

കുറഞ്ഞതായും ശ്രീമതി മുർമു പറഞ്ഞു. മധ്യപ്രദേശിലെ ഉജ്ജയിനിൽ സഹായി മിത്ര സമ്മേളനത്തെ അഭിസംബോധനം ചെയ്യുകയായിരുന്നു രാഷ്ട്രപതി. ഉജ്ജയിൻ-ഇൻഡോർ ആറുവരി പാത പദ്ധതിയുടെ നിർമ്മാണോദ്ഘാടന ചടങ്ങിലും രാഷ്ട്രപതി ഓൺലൈനായി പങ്കെടുക്കും. ശ്രീ മഹാകാലേശ്വര ക്ഷേത്രം സന്ദർശിക്കുന്ന ശ്രീമതി മുർമു സ്വച്ഛതാ ഹി സേവാ പരിപാടിയുടെ ഭാഗമായി ക്ഷേത്രപരിസരം ശുചിയാക്കും.

നിപ - വീണാ ജോർജ്ജ്

മലപ്പുറത്ത് നിപ പ്രതിരോധ നടപടികൾ തുടരുന്നു. ഇന്ന് ആരോഗ്യമന്ത്രിയുടെ നേതൃത്വത്തിൽ മലപ്പുറത്ത് അവലോകന യോഗം ചേരും. മരിച്ച യുവാവിന്റെ അടുത്ത ബന്ധുക്കളുടേത് ഉൾപ്പെടെ ഇന്നലെ 10 പേരുടെ പരിശോധനാ ഫലങ്ങൾ കൂടി നെഗറ്റീവായിരുന്നു.

എംപോക്സ്

സംസ്ഥാനത്ത് എംപോക്സ് സ്ഥിരീകരിച്ച സാഹചര്യത്തിൽ ജാഗ്രത ശക്തമാക്കി ആരോഗ്യവകുപ്പ്. മറ്റ് രാജ്യങ്ങളിൽ നിന്ന് എത്തുന്നവർ ഉൾപ്പെടെ, രോഗലക്ഷണമുണ്ടെങ്കിൽ ചികിത്സ തേടണമെന്നും, ആരോഗ്യവകുപ്പിനെ വിവരം അറിയിക്കണമെന്നും നിർദ്ദേശിച്ചിട്ടുണ്ട്. രോഗം റിപ്പോർട്ട് ചെയ്ത മലപ്പുറം ജില്ലയിൽ സമ്പർക്ക വിലക്ക്, സാമ്പിൾ ശേഖരണം, ചികിത്സ തുടങ്ങിയവ ഉറപ്പ് വരുത്തിയിട്ടുണ്ട്. എല്ലാ സർക്കാർ, സ്വകാര്യ ആശുപത്രികളും നടപടിക്രമം കൃത്യമായി പാലിക്കണമെന്ന് ആരോഗ്യ മന്ത്രി നിർദ്ദേശിച്ചു.

സ്വച്ഛത ഹി സേവാ പരിപാടി

സ്വച്ഛത ഹി സേവാ പരിപാടിയുടെ ഭാഗമായി 'ഏക് പേട് മാ കേ നാം' വ്യക്ഷണത്തെ നടീൽ പ്രചാരണം ഉൾജ്ജിതമാക്കി കേന്ദ്ര വാർത്താവിതരണ പ്രക്ഷേപണ മന്ത്രാലയം. ഇതുവരെ, മന്ത്രാലയത്തിന്റെ വിവിധ ഫീൽഡ് ഓഫീസുകൾ വഴി 7000 വ്യക്ഷണങ്ങൾ നട്ടു. സംസ്ഥാനത്തും, സ്വച്ഛത ഹി സേവാ പരിപാടിയുടെ ഭാഗമായി ശുചീകരണ പ്രവർത്തനങ്ങൾ സജീവമാണ്.

സഹായധനം - കോഴിക്കോട്

കോഴിക്കോട് വിലങ്ങാട് ഉരുൾപൊട്ടൽ ദുരിതബാധിതർക്ക് സംസ്ഥാന സർക്കാർ പ്രഖ്യാപിച്ച ധനസഹായ വിതരണം ആരംഭിച്ചു. ദുരിതാശ്വാസക്യാമ്പിലും ബന്ധുവിടുകളിലുമായി കഴിഞ്ഞ 450 പേർക്ക്, 5,000 രൂപ വീതം നൽകി. ബാക്കി തുക മുഖ്യമന്ത്രിയുടെ ദുരിതാശ്വാസ നിധിയിൽ നിന്നും ലഭിച്ചാലുടൻ വിതരണം ചെയ്യും. ആകെ 29 ലക്ഷത്തി 43,000 രൂപയാണ് വിലങ്ങാട് മേഖലയിൽ വിതരണം ചെയ്തത്.

മന്ത്രി എ കെ ശശീന്ദ്രൻ

എൻ സി പി ദേശീയ അധ്യക്ഷൻ ശരത് പവാറുമായി നാളെ മുംബെയിൽ കൂടിക്കാഴ്ച നടത്തുമെന്ന് മന്ത്രി എ കെ ശശീന്ദ്രൻ. കേരളത്തിൽ നിന്ന് പി സി ചാക്കോയും, തോമസ് കെ തോമസും ചർച്ചയിൽ പങ്കെടുക്കുമെന്നും മന്ത്രി കൊച്ചിയിൽ മാധ്യമങ്ങളോട് അറിയിച്ചു. മന്ത്രി സ്ഥാനം സംബന്ധിച്ച് ചർച്ചയുണ്ടാകുമോ എന്ന ചോദ്യത്തിന്, പാർട്ടിയിൽ അത്തരം പ്രതിസന്ധികൾ ഒന്നുമില്ലെന്ന് ശ്രീ ശശീന്ദ്രൻ പ്രതികരിച്ചു.

ഒരു രാജ്യം ഒരു തിരഞ്ഞെടുപ്പ്- പ്രതികരണം

'ഒരു രാജ്യം ഒരു തിരഞ്ഞെടുപ്പ്' എന്ന ആശയം ഇന്ത്യയിൽ പ്രാവർത്തികമാകില്ലെന്ന് മുസ്ലീം ലീഗ് നേതാവ് പിക്കെ കുഞ്ഞാലിക്കുട്ടി. മുസ്ലീം ലീഗിന്റെ പാർലമെന്റ് അംഗങ്ങൾ ഈ വിഷയത്തിൽ ചർച്ചകൾ നടത്തിയിരുന്നതായും അദ്ദേഹം പറഞ്ഞു. വിഷയത്തിൽ, നിയമ കമ്മീഷൻ മുന്നിലും, തിരഞ്ഞെടുപ്പ് കമ്മീഷൻ മുന്നിലും യുഡിഎഫ് നിലപാട് വ്യക്തമാക്കിയിട്ടുള്ളതാണെന്ന് എൻ കെ പ്രേമചന്ദ്രൻ എംപി പ്രതികരിച്ചു.

വയനാട് ഇൻട്രോ

സംസ്ഥാനത്ത്, സമ്പൂർണ്ണ ജലബജറ്റ് ജില്ലയെന്ന നേട്ടം കൈവരിച്ച് വയനാട്. ജില്ലയിലെ 26 തദ്ദേശ സ്ഥാപനങ്ങളിലും 4 ബ്ലോക്കുകളിലും ജലബജറ്റ് പൂർത്തിയായി.

കൂടുതൽ വിവരങ്ങളുമായി ആകാശവാണി വയനാട് ജില്ലാ പ്രതിനിധി അരുൺ വിൻസെന്റ്....

(വോയിസ്)

കെ രാജൻ

പാലക്കാട് ജില്ലയിൽ മണ്ണാർക്കാട്, അട്ടപ്പാടി താലൂക്ക് തല പട്ടയമേള മന്ത്രി കെ.രാജൻ ഉദ്ഘാടനം ചെയ്തു. താലൂക്കിലെ അർഹരായ കുടുംബങ്ങൾക്ക് മന്ത്രി പട്ടയം വിതരണം ചെയ്തു.

സപ്ലൈകോ വില്പന ശാല

ഓണക്കാലത്ത് സപ്ലൈകോ വില്പനശാലകളിൽ 123.56 കോടി രൂപയുടെ വിറ്റു വരവ്. സപ്ലൈകോ 14 ജില്ലാ ഫെയറുകളിൽ നിന്നും മാത്രം 4.03 കോടി രൂപയുടെ വിറ്റുവരവാണ് ഉണ്ടായത്. തിരുവനന്തപുരം ജില്ലാ ഫെയറിലാണ് ഏറ്റവും കൂടുതൽ വില്പന നടന്നത്. സപ്ലൈകോ പെട്രോൾ ബങ്കുകളിലെയും എൽപിജി ഔട്ട്ലെറ്റുകളിലെയും വിറ്റുവരവ് ഉൾപ്പെടാതെയുള്ള കണക്കാണ്.

ഹർജി

MSF പ്രവർത്തകനായിരുന്ന അരിയിൽ ഷുക്കൂറിന്റെ വധവുമായി ബന്ധപ്പെട്ട് സിപിഐഎം നേതാക്കളായ പി ജയരാജൻ, ടി വി രാജേഷ് എന്നിവർ സമർപ്പിച്ച വിടുതൽ ഹർജി കൊച്ചിയിലെ സിബിഐ പ്രത്യേക കോടതി തള്ളി. ഗൂഢാലോചനയിൽ ഇരുവരുടെയും പങ്ക് തെളിയിക്കുന്ന ഫോൺ രേഖകളും, സാക്ഷി മൊഴികളും ഉണ്ടെന്ന വാദം കൂടി കണക്കിലെടുത്താണ് കോടതി നടപടി. 2012 ഫെബ്രുവരിയിലാണ് ഷുക്കൂർ കൊല്ലപ്പെട്ടത്.

ജാമ്യാപേക്ഷ തള്ളി

കൊല്ലം ശാസ്താംകോട്ട കാർ അപകടത്തിൽ പിടിയിലായ ഡോ.ശ്രീകുട്ടിയുടെ ജാമ്യാപേക്ഷ ശാസ്താംകോട്ട കോടതി തള്ളി. പ്രതികളെ കസ്റ്റഡിയിൽ വാങ്ങാനുള്ള പോലീസിന്റെ അപേക്ഷയിൽ ഇന്നാണ് വാദം. ഒന്നാം പ്രതി അജ്മലിനെയും രണ്ടാം പ്രതി ഡോക്ടർ ശ്രീകുട്ടിയെയും കസ്റ്റഡിയിൽ വാങ്ങി തെളിവെടുപ്പ് നടപടികൾ പൂർത്തിയാക്കാനാണ് പോലീസ് ശ്രമം.

ഇൻസ്ട്രിയൽ റോഡ് ഷോ

സംസ്ഥാനത്തിന്റെ നിക്ഷേപ സാധ്യതകൾ പ്രയോജനപ്പെടുത്തുന്നത് ലക്ഷ്യമിട്ടുള്ള കേരളത്തിന്റെ ഇൻസ്ട്രിയൽ റോഡ് ഷോ ഇന്ന് ബംഗളൂരുവിൽ. 2025ൽ കേരളം സംഘടിപ്പിക്കുന്ന ആഗോള നിക്ഷേപ സമ്മേളനത്തിന് മുന്നോടിയായാണ് റോഡ് ഷോ സംഘടിപ്പിക്കുന്നത്. വിവിധ മേഖലകളിൽ നിന്നുള്ള നിക്ഷേപകർ പരിപാടിയിൽ പങ്കെടുക്കും. ഇന്ത്യയിലെ വിവിധ നഗരങ്ങളിലും വിദേശരാജ്യങ്ങളിലും ഇത്തരത്തിലുള്ള ഇൻസ്ട്രിയൽ റോഡ് ഷോ സംഘടിപ്പിച്ചു വരികയാണ്.

എൻ .കൃഷ്ണ പിള്ള കലോത്സവം

പ്രൊഫ.എൻ.കൃഷ്ണപിള്ളയുടെ നൂറ്റിയെട്ടാം ജന്മ വാർഷികഘോഷങ്ങൾക്ക് ഇന്ന് തുടക്കം. ആകാശവാണി തിരുവനന്തപുരം നിലയത്തിന്റെ സഹകരണത്തോടെ ഈ മാസം 22-ാം തീയതി വരെ വിവിധ കലാ സാംസ്കാരിക പരിപാടികൾ സംഘടിപ്പിക്കും. തിരുവനന്തപുരം നന്ദാവനത്തുള്ള എൻ.കൃഷ്ണ പിള്ള ഫൗണ്ടേഷൻ ഓഡിറ്റോറിയത്തിലാണ് പരിപാടികൾ.

ഇടുക്കി ... ഇൻട്രോ

പ്രകൃതിയൊരുക്കിയ മനോഹര കാഴ്ചകളുടെ പര്യടീസയാണ് ഇടുക്കി. ഇത്തവണ ഓണക്കാലത്ത് ജില്ലയിലെ വിനോദ സഞ്ചാര കേന്ദ്രങ്ങളിൽ പതിനായിരങ്ങളാണ് ഒഴുകിയെത്തിയത്.

ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ തയ്യാറാക്കിയ റിപ്പോർട്ട്.....

(വോയ്സ്)

ചൈന ഓപ്പൺ

ചൈന ഓപ്പൺ ബാഡ്മിന്റൺ സൂർണമെന്റ് വനിതാ സിംഗിൾസിൽ ഇന്ത്യയുടെ മാളവിക ബൻസോദ് ക്യാർട്ടർ ഫൈനലിൽ കടന്നു. സ്കോട്ട്ലൻഡിന്റെ കിർസ്റ്റി ഗിൽമോറിനെ പരാജയപ്പെടുത്തിയാണ് മാളവികയുടെ മുന്നേറ്റം. നാളെ നടക്കുന്ന ക്യാർട്ടർ ഫൈനലിൽ മാളവിക, ജാപ്പനീസ് താരം അകാനെ യമാഗുച്ചിയെ നേരിടും.

ക്രിക്കറ്റ് ടെസ്റ്റ്

ഇന്ത്യ-ബംഗ്ലാദേശ് ക്രിക്കറ്റ് ടെസ്റ്റ് പരമ്പരയിലെ ആദ്യ മത്സരം ചെന്നൈയിൽ പുരോഗമിക്കുന്നു. ടോസ് നേടിയ ബംഗ്ലാദേശ് ഫീൽഡിങ് തെരഞ്ഞെടുത്തു. ബാറ്റിംഗിനിറങ്ങിയ ഇന്ത്യ ഒടുവിൽ റിഷോർട്ട് കിട്ടുമ്പോൾ 27.3 ഓവറിൽ 4 വിക്കറ്റ് നഷ്ടത്തിൽ 101 റൺസ് നേടി. ഈ മാസം 27 ന് കാൺപൂരിലാണ് രണ്ടാം ടെസ്റ്റ്.

ഐ എസ് എൽ

ISL ഫുട്ബോളിൽ ഇന്ന് ബംഗ്ലൂരു FC - ഹൈദരാബാദ് FC യെ നേരിടും. രാത്രി ഏഴരയ്ക്ക് ബംഗളൂരുവിലാണ് മത്സരം .

സാഫ് ഫുട്ബോൾ

അണ്ടർ 17 സാഫ് ഫുട്ബോൾ ചാമ്പ്യൻഷിപ്പിന് നാളെ തുടക്കമാകും. നാളെ നടക്കുന്ന ഗ്രൂപ്പ് മത്സരത്തിൽ ബംഗ്ലാദേശാണ് ഇന്ത്യയുടെ എതിരാളി. 24ന് മാലിദ്വീപിനെതിരെ ഇന്ത്യ മത്സരിക്കും. 30നാണ് ഫൈനൽ.

ദിശാ പദ്ധതി- ലക്ഷദ്വീപ്

ലക്ഷദ്വീപിൽ നടപ്പിലാക്കുന്ന ദിശാ പദ്ധതികളുടെ പ്രവർത്തന പുരോഗതി വിലയിരുത്തുന്നതിനായി ഹംദുള്ളാ സെയ്ദ് എം പിയിുടെ അധ്യക്ഷതയിൽ കവരത്തി സെക്രട്ടറിയേറ്റിൽ പ്രത്യേക യോഗം ചേർന്നു. പ്രധാനമന്ത്രി ആവാസ് യോജനാ , മഹാത്മാ ഗാന്ധി ദേശീയ തൊഴിലുറപ്പ് പദ്ധതി എന്നിവ സമയബന്ധിതമായ പൂർത്തിയാക്കുന്നതിനുള്ള പ്രവർത്തനങ്ങൾ ഉഗർജ്ജിതമാക്കണമെന്ന് യോഗം വിലയിരുത്തി.

ടണലിൽ അകപ്പെട്ടു

ഇടുക്കി ജലാശയത്തിന്റെ ഭാഗമായ ഇരട്ടയാർ ടണലിന് സമീപം ഒഴുക്കിൽപ്പെട്ട വിദ്യാർത്ഥി മരിച്ചു. ഒരാൾക്കു വേണ്ടി തിരച്ചിൽ തുടരുകയാണ്. ഇരട്ടയാർ ചേലക്കൽ കവലയിൽ ബന്ധുവീട്ടിലെത്തിയ കുട്ടികളാണ് അപകടത്തിൽപ്പെട്ടത്.

ശാന്തിഗിരി- പൂർണകുംഭമേള

ശാന്തിഗിരി ആശ്രമത്തിൽ, നവജ്യോതി ശ്രീ കരുണാകരഗുരുവിന്റെ ആത്മീയ അവസ്ഥാ പൂർത്തീകരണം അനുസ്മരിച്ചു കൊണ്ടുള്ള ചടങ്ങായ പൂർണകുംഭമേള നാളെ നടക്കും. താമരപർണ്ണശാലയിൽ ആശ്രമം പ്രസിഡന്റ് സ്വാമി ചൈതന്യ ജ്ഞാന തപസ്വിയും ജനറൽ സെക്രട്ടറി സ്വാമി ഗുരു രത്നം ജ്ഞാന തപസ്വിയും ചേർന്ന് ആശ്രമകുംഭം നിറച്ചതോടെ പ്രാർത്ഥനാ ചടങ്ങുകൾക്ക് തുടക്കമായി.
